

## IT-TNEJN

### TAL-XIV IL-ĠIMGHA MATUL IS-SENA

*Salmidija tat-Tnejn tat-II ġimgħa*

#### IS-SEJHA GHAT-TIFHIR 'L ALLA

**V/.** Mulej, iftaħli xufftejja.

**R/.** U fommi jxandar it-tifhir tiegħek.

#### Salm 94 (95)

**Ant.** Infahħru bil-hena 'l-Mulej, ngħannulu b'għajat ta' ferħ.

Ejjew, ħa nfahħru bil-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Infahħru bil-hena 'l-Mulej, ngħannulu b'għajat ta' ferħ.

Għax Alla kbir hu l-Mulej,  
sultan kbir fuq l-allat kollha.  
F'idejġ huma qigħan l-art,  
tiegħu huma qċaċet l-għoljiet.  
Tiegħu l-baħar, għax hu għamlu;  
tiegħu l-art, għax b'idejġ saret.

**Ant.** Infahħru bil-hena 'l-Mulej, ngħannulu b'għajat ta' ferħ.

Ejjew inqimuh u ninxteħtu quddiemu,  
għarkubbtejġna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Infahħru bil-hena 'l-Mulej, ngħannulu b'għajat ta' ferħ.

M'hux li kontu llum tisimghu lehnu!  
"La twebbsux qalbkom bhal f'Meriba,  
bhal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Infahhru bil-hena 'l-Mulej, ngħannulu b'għajat ta' ferħ.

Għal erbgħin sena domt nistmellu dan in-nisel;  
u jien għedt: 'Qalbu mhassra dan il-poplu,  
u triqati ma jagħrfux.'  
Għalhekk hlift fl-għadab tiegħi:  
Ma jidhlux fil-mistrieħ tiegħi!"

**Ant.** Infahhru bil-hena 'l-Mulej, ngħannulu b'għajat ta' ferħ.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Infahhru bil-hena 'l-Mulej, ngħannulu b'għajat ta' ferħ.

## UFFIĊĊJU TAL-QARI

V/. O Alla, ejja eħlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

### INNU

#### I. *Billejl jew kmieni ma' sbiħ il-jum*

Dan ħin tajjeb biex nisimgħu  
lehen l-anglu qed iħabbar  
li l-Għarus, ħallieq tas-saltna  
tas-smewwiet, dalwaqt iħabbat.

Ix-xebbiet għaqlin bl-imsiebaħ  
mixgħulin f'idejhom jigu  
biex jilqgħuh; u wiċċhom jixhed  
il-ferħ kbir li jimla qalbhom.

Iżda l-boloh, meta jaslu  
bil-musbieħ bla żejt u mitfi,  
jibqgħu barra għax isibu  
bieb is-saltna magħluq f'wiċċhom.

Mela nishru u nħejju ruħna  
b'dawl il-fidi w nar l-imħabba,  
ħalli meta l-Mulej jiġi  
jistħoqqilna nidhlu miegħu.

Sultan twajjeb, int mexxina  
lejn is-saltna mbierka tiegħek,  
fejn ningabru lkoll madwarek  
b'għana ta' tifhir għal dejjem. Ammen.

## II. *Matul il-jum*

Hajja tal-ġusti, triq u tama tagħna,  
għajn ta' kull tjeba, Kristu, sliem tad-dinja,  
minn qalbna w fommna lilek noffru innu  
ta' ferħ u glorja.

Dak kollu li hu ġid u tjeba fina  
jixhed il-qawwa tiegħek: iomħabbitna,  
il-ħila u x-xewqat tagħna, kull ma aħna,  
kollox ġej minnek.

Agħtina s-sliem fi zmienna, qawwi l-fidi,  
għin lid-dgħajfin, u sawwab fuqna l-maħfra,  
qassam b'idejk miftuħa l-grazzji tiegħek  
lil ħutek kollha.

Ha tisma' talbna t-Trinità Qaddisa,  
Alla l-Missier, int l-Iben, u l-Ispirtu:  
u lilkom trodd bla heda d-dinja kollha  
tifhir u glorja. Ammen.

## **SALMODIJA**

**Ant. 1:** Agħtini widen, Mulej, u fittex eħlisni.

### **Salm 30 (31):1-17, 20-25**

#### **I**

Fik, Mulej, jien nistkenn; \*  
ma jkolli qatt għax nirgħex.  
Fil-ġustizzja tiegħek salvani, \*  
agħtini widen u fittex eħlisni.  
Kun blata tal-kenn għalija, \*  
fortizza qawwija ta' salvazzjoni.

Inti l-blata u l-fortizza tiegħi; \*

f'għieh ismek mexxini u wennisni.  
Ohroġni mix-xibka li ħbew għalija, \*  
għax inti l-qawwa tiegħi.

F'idejk jien nerħi ruħi; \*  
int teħlisni, Mulej, Alla tas-sewwa.  
Int tobġhod 'il min iqim allat fiergħa; \*  
imma jien fil-Mulej nittama.

Nifraħ u nithenna għat-tjieba tiegħek, †  
int, li rajt l-hemm tiegħi, \*  
li għaraft id-diqta ta' qalbi.  
Ma tlaqtnix f'idejn l-għedewwa, \*  
imma qegħedtli fil-wisa' riglejja.  
Glorja.

**Ant. 1:** Agħtini widen, Mulej, u fittex eħlisni.

**Ant. 2:** Uri d-dawl ta' wiċċek lill-qaddej tiegħek, Mulej.

## II

Henn għalija, Mulej, għax ninsab fil-hemm, †  
infnew għajnejja minħabba d-dwejjaq, \*  
ruħi wkoll u l-ġewwieni tiegħi.  
Infriet ħajti bl-għali, \*  
u bl-ilfiq is-snin ta' ħajti;  
minħabba fil-hemm naqsitni saħħti, \*  
u tmermer għadmi kollu.

Minħabba l-għedewwa tiegħi kollha, \*  
jien sirt haġa ta' min ikasbarha;  
Haġa ta' twerwir għall-ġirien tiegħi, \*  
u ta' biża' għal min jafni.  
Dawk li jarawni barra \*  
jaħarbu minni.

Intlift minn sensija bħal wieħed mejjet, \*  
sirt bħal ġarra mkissra.  
Għax smajt l-għajdut tal-kotra fuqi; \*

biza' minn kullimkien madwari.  
Jiftiehm u bejniethom kontriġa, \*  
jonsbuni biex jehduli ħajti.

Imma jien fik nittama, Mulej; \*  
jien ngħidlek: "Alla tiegħi int!"  
F'idejk hi xortija, †  
eħlisni minn id l-għedewwa, \*  
minn id dawk li jehduha kontriġa.  
Uri d-dawl ta' wiċċek lill-qaddej tiegħek; \*  
fit-tjieba tiegħek eħlisni.  
Glorja.

**Ant. 2:** Uri d-dawl ta' wiċċek lill-qaddej tiegħek, Mulej.

**Ant. 3:** Imbierek il-Mulej li għamel miegħi għegubijiet ta' tjieba.

### III

Kemm hu kbir il-gid tiegħek, Mulej, \*  
li inti rfajt għal min jibza' minnek,  
li int hejjejt għal min jafda fik, \*  
quddiem il-bnedmin kollha!

Bil-ħarsien tiegħek tkenninhom \*  
kontra t-tnassis tal-bnedmin;  
fil-għarix tiegħek taħbihom \*  
kontra t-tqassis ta' l-ilsna.

Imbierek il-Mulej li minn belt qawwija \*  
għamel miegħi għegubijiet ta' tjieba.  
Jien għedt fil-fixla li kelli: \*  
"Ninsab maqtuġħ minn taħt għajnejk."  
Imma int smajt lehen it-tħannin tiegħi \*  
meta sejjaħt l-għajnuna tiegħek.

Hobbu l-Mulej, ħbieb tiegħu kollha. †  
Lit-twajbin iħarishom il-Mulej, \*  
imma jpattiha sewwa lil min jimxi bil-kburija.  
Issaħħu u qawwu qalbkom, \*  
intom ilkoll li tittamaw fil-Mulej.

Glorja.

**Ant. 3:** Imbierek il-Mulej li għamel miegħi għegubijiet ta' tjeiba.

**V/.** Mexxini fis-sewwa tiegħek, Mulej, u għallimni.

**R/.** Għax int Alla tas-salvazzjoni tiegħi.

## **LEZZJONI 1**

Qari mil-Tieni Ktieb ta' Samwel      **2 Sam 15:7-14. 24-30; 16:5-13**

### *It-tixwixa ta' Absalom u l-ħarba ta' David*

F'dawk il-jiem, Absalom qal lis-sultan David: “Ħa mmur u ntemm il-wegħda li għamilt lill-Mulej f'Hebron. Għax il-qaddej tiegħek għamel wegħda meta ġejt lura minn Gesur f'Aram u għedt: 'Jekk il-Mulej iregġgagħni lura lejn Ġerusalemm, inservi lill-Mulej.’ ”

U s-sultan qallu: “Mur bis-sliema”. U hu qam u mar f'Hebron. U Absalom baġhat messaġġiera għand it-tribù ta' Izrael jgħidilhom: “Meta tisimġhu lehen it-tromba, għidu: 'Absalom sultan f'Hebron!' ” U ma' Absalom marru mitejn raġel mistiedna minnu; marru bi ħsieb tajjeb, għax ma kienu jafu b'xejn.

Absalom baġhat ukoll għal Aħitofel il-Giloni, kunsillier ta' David, mill-belt tiegħu ta' Gilu. Hu u joffri s-sagrificċji, il-konfossa ssaħħet u l-poplu kompli żdied u mar ma' Absalom. U marru jgħarrfu lil David u jgħidulu: “Il-qalb ta' l-Izraelin daret għal wara Absalom.” U David qal lill-qaddejja kollha tiegħu li kienu miegħu Ġerusalemm: “Qumu, ħa naħarbu, għax m'hemmx ħelsien għalina minn quddiem Absalom. Fittxu għaġġlu, li ma jgħaġġilx aktar minna u jilhaqna u jġib il-ħsara fuqna, u jaħbat għall-belt u jgħaddiha minn xifer is-sejf.”

U, ara, magħhom kien hemm Sadok ukoll, u l-leviti kollha miegħu jgħorru l-Arka tal-Patt ta' Alla. U qiegħdu l-arka ta' Alla ħdejn Abjatar sakemm ħareġ mill-belt il-poplu kollu.

U s-sultan qal lil Sadok: “Erga' ħu l-Arka ta' Alla fil-belt. Jekk insib ħniena quddiem il-Mulej, huwa jregġgagħni lura, u naraha hemmhekk f'postha. Izda jekk jgħid: 'Ma għoġobtni xejn, arawni, ħa jagħmel bija li jogħgħbu.' ”

U ssokta jgħid is-sultan lil Sadok il-qassis: “Erga' lura lejn il-belt bis-sliem; u ħu miegħek lil ibnek Aħimas u lil Ġehonatan, bin Abjatar; iż-żewġ

uliedkom. Araw! Jien noqgħod nistenna fil-mogħdijiet tad-deżert, sakemm tasalli xi kelma jew aħbar mingħandkom”.

U Sadok u Abjatar reġgħu lura bl-Arka f'Ġerusalemm u baqgħu hemm. U David tela' l-għolja taz-żebbuġ - tiela' u jibki, b'rasu mghottija u miexi ħafi. U baqgħu telgħin u jibku l-poplu kollu li kien miegħu, kulhadd b'rasu mghottija.

U David wasal sa Baħurim. U johrog minn hemm raġel mit-tribù tal-familja ta' Sawl, li kien jismu Semgħi, bin Gera, miexi u jishet u jwaddab iż-żrar għal David u għall-qaddejja kollha tas-sultan David u l-kotra kollha; imma l-kotra kollha u l-qalbenin kienu madwaru fuq ix-xellug u fuq il-lemin. U dan beda jgħid Semgħi hu u jishet: “Itlaq 'l hemm! Itlaq 'l hemm, ja bniedem imcappas bid-demm! bniedem mill-agħar! Ħa jregġa' fuqek il-Mulej id-demm kollu ta' dar Sawl, li dhalt issaltan floku, u jagħti l-Mulej is-saltna lil ibnek Absalom. Arak issa fl-għali tiegħek, għax bniedem kollok dmija int”.

U Abisaj bin Sarwija qal lis-sultan: “Għalfejn dan il-kelb mejjet qiegħed jishet lil sidi s-sultan? Ħa mmur u naqtagħlu rasu barra!” U s-sultan wieġeb: “X'hemm bejni u bejneq, bin Sarwija? Jekk qiegħed jishet, jishet għax ordnalu l-Mulej: 'Ishet lil David'; u min jista' jgħidlu: 'Għax qiegħed tagħmel hekk?’ ”

U David qal lil Abisaj u lill-qaddejja tiegħu kollha: “Araw, ibni li ħareġ mill-ġewwieni tiegħi, qiegħed ifittixli ħajti, kemm aktar issa, wieħed minn ulied Benjamin. Ħalluh jishet, għax il-Mulej qallu. Għandu mnejn il-Mulej jixhet għajnejh fuq l-hemm tiegħi, u jroddli l-ġid flok is-saħta ta' illum.” U s-sultan u l-qaddejja tiegħu baqgħu sejr in għal triqthom. U Semgħi kien miexi mal-ġenb ta' l-għolja, miexi u jishet u jwaddab iż-żrar u jtajjar it-trab.

## **RESPONSORJU Salm 40(41):10; Mk 14:18a**

**R/.** Mqar ħabibi, li fih kont nafda, \* Li kiel minn ħobzi, intrefa' kontrija.

**V/.** Wieħed minnkomm se jittradini, wieħed li qiegħed jiekol miegħi, \* Li kiel minn ħobzi, intrefa' kontrija.

## **LEZZJONI II**

Qari mill-Ittra tal-Papa San Klement l-Ewwel lill-Korintin

*Kull wieħed għandu jfittex dak li hu ta' siwi għal kulhadd  
u mhux dak li jaqbel lillu*

Hemm miktub: *Imxi mal-qaddisin, għax min jimxi mal-qaddisin jitqaddes. U f'xi mkien ieħor insibu: Ma' min hu bla ħtija inti timxi bla ħtija, ma' min hu safi*



*inti timxi bis-safa, ma' min jghawweg inti timxi bil-ghaqal. Ghalhekk ahna ninghaqdu ma' dawk li huma safja u bla htija, ghaliex huma l-maghzulini ta' Alla. Ghaliex hemm il-piki, il-korla, il-firda, it-tilwim, u l-ghlied bejnietkom? Mhux Alla wiehed ghandna, u Kristu wiehed, u Spirtu wiehed ta' grazzja, li ssawwab fina, u sejha wahda fi Kristu? Ghaliex naqsmu u nqacctu l-membri tal-gisem ta' Kristu, u nihraxu kontra l-gisem kollu, u fil-genn taghna, naslu biex ninsew li ahna membri ta' xulxin? Ftakru fi kliem Sidna Gesu Kristu: *Hazin ghalih! Kien ikun ahjar ghalih dak il-bniedem li kieku ma tweled xejn milli jkun htija ta' skandlu lil xi wiehed mill-maghzulini tieghi: ikun jaqbillu jekk jorbot ma' ghonqu gebra tat-thin u jixhtuh il-bahar, milli jaghti skandlu lil wiehed mill-maghzulini tieghi.* L-agir taghkom kien ta' skandlu ghal hafna, dejjaq lil hafna, hawwad lil hafna, u nikket lilna lkoll: u intom ghadkom twebbsu raskom!*

Hudu f'idejkom l-ittra ta' l-appostlu San Pawl. X'kitbilkom fil-bidu tax-xandir ta' l-Evangeliu fostkom? Imnebbah mis-sema, kitbilkom fuqu nnifsu, fuq Kefa u fuq Apollo, ghaliex f'dak iz-zmien ukoll fostkom kien hemm firdiet u partiti. Il-firda ta' dak iz-zmien kienet ta' hsara anqas ghalikom milli l-firda ta' llum, ghaliex f'dak iz-zmien kontu qeghdin tinfirdu f'partiti favur zewg appostli maghrufin ghax-xhieda taghhom u favur bniedem li kien migjub minnhom.

Inhaffu nbieghdu minna din il-firda; ninxtehtu friglejn il-Mulej u bidmugh f'ghajnejna, fix-xejn taghna, nitolbuh biex ihenn ghalina u jerga' jhabbibna mieghu ha jreggaghna lura ghal dik il-hajja safja u xierqa ta' qabel, fl-imhabba ta' xulxin bhal ahwa. Dan hu l-bieb tal-gustizzja li jwassal ghall-hajja, kif inhu miktub: *Ifthuli l-bibien tal-gustizzja ha nidhol minnhom u nrodd hajr lill-Mulej. Dan hu bieb il-Mulej: il-gusti jidhlu minnu.* Hemm hafna bibien miftuha, imma l-bieb tal-gustizzja hu l-bieb ta' Kristu: henjin dawk li jidhlu minnu u jimxu fi triqthom bil-gustizzja u l-qdusija, u jaghmlu kollox bla biza'. Kull min jemmen, ha jhabrek biex bil-qawwa kollha juri dak li jaf, bl-gherf jiggudika dak li jisma', u jkun zgur f'kull ma jaghmel: aktar ma jidhirlu li hu kbir, aktar ghandu jiccekken u jfittex mhux dak li jaqbel lilu imma dak li hu ta' siwi ghal kulhadd.

## **RESPONSORJU 1 Kor 9:19a. 22; Gob 29:15-16a**

**R/.** Ghad li jien ma jien marbut ma' hadd, jien ghamilt lili nnifsi lsir ta' kulhadd. Sirt dgħajef mad-dgħajfin, \* Sirt kollox ma' kulhadd, biex insalva lil kulhadd.

**V/.** Ghajn kont ghall-ghama u rigel ghall-maghtub, missier kont jien ghall-foqra. \* Sirt kollox ma' kulhadd, biex insalva lil kulhadd.

## **Talba**

O Alla, inti rgajt waqqaft id-dinja mgarrfa billi Ibnek cekken lilu nnifsu; imla lill-fidili tieghek b'ferh qaddis, u aghti hena bla tmiem lil dawk li inti hlist mill-jasar tad-dnub. B'Ibnek Gesu Kristu Sidna, li mieghek jghix u jsaltan flimkien ma' l-Ispirtu s-Santu, Alla, ghal dejjem ta' dejjem. Ammen.

Inbierku l-Mulej.

**R/.** Inroddu hajr lil Alla.

## **IT-TIFHIR TA' SBIH IL-JUM**

**V/.** O Alla, ejja eħlisni.

**R/.** Mulej, fittex għinni.

Glorja. Kif kien mill-bidu. Hallelujah.

### **INNU**

Kristu Alla, xemx ta' ruħna,  
bid-dawl tiegħek, kbir u qawwi,  
tkeççi minna l-lejl tal-ħtija,  
u tferrahna b'jum il-grazzja.

Int tassew id-dawl tad-dinja,  
mhux il-kewkba ta' filgħodu,  
li, bid-dija fietla tagħha,  
thabbar sbiħ il-jum lill-bniedem.

Izd'int aqwa mix-xmux kollha,  
dawl u jum oħrajn m'hemmx ħliefek,  
int li d-dija tiegħek tinfed  
sa ġol-qiegħ ta' ruħ il-ħlejjaq.

Dawl tal-glorja ta' Missierek,  
ejja fina, bik imliena,  
għax, mingħajr il-grazzja tiegħek,  
dlam u biża' jaħkmu fuqna.

Ġieħ u sebħ għal dejjem, Kristu,  
Sultan twajjeb, jintradd lilek,  
lill-Missier, u lill-Ispirtu  
Difensur u Farag tagħna. Ammen.

### **SALMODIJA**

**Ant. 1:** Meta niġi u nara wiçç Alla?

**Salm 41 (42)**

Bhalma għażziela tixxennaq għan-nixxighat ta' l-ilma, \*  
hekk tixxennaq ruhi għalik, Alla tiegħi.  
Ruhi għatxana għal Alla, għal Alla l-ħaj; \*  
meta niġi u nara wiċċ Alla?  
Id-dmugħ lejl u nhar kien l-ikel tiegħi, \*  
meta l-jum kollu kienu jgħiduli:  
"Fejn hu Alla tiegħek?"  
Dan niftakar, u nħoss qalbi tinħall ġewwa fija, \*  
kif kont nimxi lejn it-tabernaklu tas-sebħ  
sad-dar ta' Alla,  
fost l-għajat ta' ferħ u ta' radd il-ħajr, \*  
qalb folla ferħana.

Għaliex tintelaq, ruħ tiegħi, \*  
u titħawwad ġewwa fija?  
Ittama f'Alla, għax jien nibqa' nfaħħru; \*  
hu l-għajnuna tiegħi u Alla tiegħi!

Tintelaq ruhi ġo fija; †  
għalhekk fik niftakar \*  
minn art il-Ġordan u mill-Ħermon  
u mill-muntanja ta' Misgħar.  
Minn irdum għal irdum jidwu \*  
il-ħsejjes qawwija ta' l-ilmijiet tiegħek;  
il-ħalel u l-imwieġ kollha tiegħek \*  
għaddew minn fuqi.

Lejl u nhar il-Mulej jurini l-ħniena tiegħu; \*  
jien ngħanni u nitlob lil Alla l-ħaj.  
Ngħid lil Alla, il-blata tiegħi: "Għaliex tlaqtni? \*  
Għax għandi ngħix imdejjaq  
taħt it-tagħkis ta' l-għadu?"  
Kull meta jgħajjrni l-għedewwa tiegħi, †  
qishom qed ikissruli għadmi; \*  
meta jgħiduli l-ħin kollu: "Fejn hu Alla tiegħek?"

Għaliex tintelaq, ruħ tiegħi, \*  
u titħawwad ġewwa fija?  
Ittama f'Alla, għax jien nibqa' nfaħħru; \*

hu l-ghajjnuna tiegħi u Alla tiegħi!

Glorja.

**Ant. 1:** Meta niġi u nara wiċċ Alla?

**Ant. 2:** Alla tal-ħlejjaq kollha, ħares lejna u henn għalina.

### **Kantiku Sir 36:1-5. 10-13**

Henn għalina, Mulej, Alla tal-ħlejjaq kollha, †  
u ħares lejna ; \*  
xerred il-biża' tiegħek fuq il-ġnus kollha.

Erfa' idek kontra l-ġnus barranin, \*  
ħalli jaraw il-qawwa tiegħek.

Uri lilna l-kobor tiegħek fihom, \*  
bħalma wrejt lilhom qdusitek fina.

Hekk huma jagħrfu, kif għarafna aħna, \*  
li ma hemmx, Mulej, Alla ieħor ħliefek.

Erga aghmel il-mirakli u tenni għegubijietek ; \*  
Sebbaħ lil idek u d-driegħ tal-lemin tiegħek.

Igbor it-tribù kollha ta' Ġakobb ; \*  
Roddilhom il-wirt li kellhom qabel.

Henn, Mulej, għall- poplu li jgħib ismek, \*  
għal Izrael, li int tqisu b'ibnek il-kbir.

Ikollok ħniena mill-belt qaddisa tiegħek, \*  
Ġerusalem, il-post tal-mistrieħ tiegħek.

Imla 'l Sijon bl-għana ta' tiffirek, \*  
u s-santwarju tiegħek b'sebhek.

Glorja.

**Ant. 2:** Alla tal-ħlejjaq kollha, ħares lejna u henn għalina.

**Ant. 3:** Imbierek int, Mulej, fil-wisa' kollu tas-sema.

### **Salm 18 (19) A**

Is-smewwiet ixandru l-glorja ta' Alla, \*  
għemil idejh tħabbar il-firxa tas-sema.

Jum lil ieħor jagħti l-aħbar, \*  
lejl lil ieħor iwassal it-tagħrif.  
Ma hemmx aħbar u anqas kliem, \*  
ma hemmx leħen li ma jinstemax.  
Ma' l-art kollha jasal leħinhom, \*  
mad-dinja kollha jixtered kliemhom.

Lix-xemx għamlilha għarix fihom; †  
u hi, bħal għarus ħiereg minn kamartu, \*  
ferħana bħal ġgant għall-girja tagħha,  
minn tarf is-smewwiet hi toħroġ, †  
sat-truf l-oħra d-dawran tagħha; \*  
xejn ma jinheba mis-šana tagħha.  
Glorja.

**Ant. 3:** Imbierek int, Mulej, fil-wisa' kollu tas-sema.

### **LEZZJONI QASIRA Ġer 15:16**

Jiena sibt kliemek u kiltu; u kelmtok saritli l-ferħ u l-hena ta' qalbi; għax jiena msemmi għalik, Mulej, Alla ta' l-eżerċi.

### **RESPONSORJU QASIR**

**R/.** Għannu, ġusti, bil-ferħ lill-Mulej; \* Jixirqilhom ifaħħruh in-nies sewwa. Għannu.

**V/.** Għannulu għanja ġdida. \* Jixirqilhom ifaħħruh in-nies sewwa. Glorja. Għannu.

**Ant. tal-kantiku ta' Żakkarija:**

Imbierek il-Mulej, għax ġie jżurna u ħelisna.

Imbierek il-Mulej, Alla ta' Izrael, \*  
għaliex ġie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,  
bħalma kien wiegħed fl-imġhoddi \*  
b'fomm il-profeti qaddisin tiegħu,  
biex isalvana mill-għedewwa tagħna \*  
u minn idejn dawk kollha li jobogħduna.  
B'hekk juri ħniena ma' missirijietna, \*

u jiftakar fil-patt qaddis tiegħu,  
 fil-ħalfa li ħalef lil Abraham missierna, \*  
 li jagħtina  
 li, meħlusin minn idejn l-għedewwa tagħna, \*  
 naqduh bla biża'  
 tul ħajjitna kollha, \*  
 bil-ġustizzja u l-qdusija quddiemu.  
 U inti, tfajjel, tissejjah profeta ta' l-Għoli; \*  
 għax tmur qabel il-Mulej biex tnejjilu triqatu,  
 biex tgħarraf lill-poplu tiegħu bis-salvazzjoni, \*  
 bil-maħfra ta' dnu biethom,  
 ħierġa mill-qalb ħanina ta' Alla tagħna, \*  
 li jibagħtilna mill-għoli ż-żjara tax-Xemx tielgħa,  
 ħa jdawwal lil dawk li jinsabu  
 fid-dlamijiet u d-dell tal-mewt, \*  
 ħa jmexxi l-passi tagħna fit-triq tas-sliem.  
 Glorja lill-Missier, u lill-Iben, \*  
 u lill-Ispirtu s-Santu,  
 Kif kien mill-bidu, issa u dejjem, \*  
 u jibqa' għal dejjem ta' dejjem. **Ammen.**

**Ant. tal-kantiku ta' Żakkarija:**

Imbierək il-Mulej, għax ġie jżurna u ħelisna.

## **PREĊI**

Is-Salvatur tagħna għamilna saltna u qassisin, biex noffru sagrificcju li jogħgob lil Alla. Ngħidulu b'radd ta' ħajr:

*Mulej, zommna fis-servizz tiegħek.*

Kristu, inti l-Qassis ta' dejjem, li tajt saċerdozju qaddis lill-poplu tiegħek;

- aghmel li noffru bla heda sagrificcji spiritwali li jogħgbu lil Alla.

Fil-ħniena tiegħek, imliena bil-frott ta' l-Ispirtu s-Santu;

- agħtina s-sabar, it-tjieba u l-ħlewwa ma' kulhadd.

Aghmel li nħobbuk, biex ikollna lilek, li inti mħabba;

- għinna ngħixu sewwa, hekk li ħajjitna tkun ta' tifhir għalik.

Aghmel li nfittxu dak li hu ta' ġid għal ħutna;

- għallimna nħaffulhom it-triq tas-salvazzjoni.

## **Missierna**

## **Talba**

Mulej, Alla li tista' kollox, int wassalna f'dan il-bidu ta' jum ieħor; salvana llum bil-qawwa tiegħek, biex matul din il-ġurnata ma nersqu lejn ebda dnu, iżda nfittxu li bi kliemna, bi ħsibijietna u għemilna, nagħmlu dejjem dak li hu ġust quddiemek. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

## **Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem.  
**Ammen.**



## IT-TALB TA' NOFS IL-JUM

V/. O Alla, ejja eħlisni.

R/. Mulej, fittex għinni.

Glorja. Kif kien mill-bidu. Hallelujah.

### Fid-Disgha ta' filghodu

#### INNU

Spirtu s-Santu, li int Alla  
wieħed mal-Missier u l-Iben,  
ejja xxerred għewwa fina,  
ħalli bik ilkoll timliena.

Bi kliem fommna, b'qalbna w ruħna,  
nerfġhu lejġ it-tifħir tagħna;  
int kebbisna b'nar imħabbtek,  
u nxerduħ fl-oħrajn madwarna.

Kun id-dawl li jtina l-għarfa  
tal-Missier u l-Iben tiegħu:  
żomm qawwija l-fidi tagħna  
fik, l-Ispirtu li ġej minnhom. Ammen.

### F'Nofsinhar

#### INNU

Mexxej qawwi, Alla veru,  
Inti kollox tqassam sewwa:  
jisbaħ jum, tagħnih bid-dija;  
f'nofsu żzejnu b'dawl iħaġġeġ.

Iżda itfi l-għadab fina,  
taffi s-sħana ta' kull deni,  
aġħti s-saħħa 'l min hu dġħajjed,  
ġib is-sliem tassew fi qlubna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

### **Fit-Tlieta ta' wara nofsinhar**

#### **INNU**

Alla, int, li fik innifsek  
m'hemmx tiddil lill-ħlejjaq triegi:  
lil kull siegħa tal-gurnata  
tqis id-dawl li jkun imissha.

Ibagħtilna lejla tajba,  
fejn il-ħajja qatt ma tonqos,  
imma tersaq lejn il-glorja,  
li tkun ħlas ta' mewt qaddisa.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

**Ant.1** Henjin dawk li jisimghu l-kelma ta' Alla u jħarsuha.

### **Salm 118 (119):41-48**

#### **VI (Waw)**

Ha tinzel fuqi tjubitek, Mulej, \*  
u s-salvazzjoni tiegħek skond il-wegħda tiegħek.  
Mbagħad nagħti twegiba lil min jgħajjarni, \*  
għax jiena nafda fil-kelma tiegħek.  
Tneħħili qatt minn fommi kliem is-sewwa, \*  
għax jien fid-digrietu tiegħek nittama.  
Inħares il-liġi tiegħek għal dejjem, \*  
u għal dejjem ta' dejjem.

U nkun bla xkiel fil-mixi tiegħi, \*  
ghax jiena nfittex il-preċetti tiegħek.  
U nitkellem fuq il-preċetti tiegħek \*  
quddiem is-slaten, u ma nisthix.

Nitgħaxxaq bil-kmandamenti tiegħek, \*  
li jiena habbejt.  
Nerfa' jdejjja lejn il-kmandamenti tiegħek, \*  
u naħseb fuq il-preċetti tiegħek.  
Glorja.

**Ant.1** Henjin dawk li jisimgħu l-kelma ta' Alla u jħarsuha.

**Ant.2** L-ikel tiegħi hu li nagħmel ir-rieda tal-Missier.

### **Salm 39 (40):2-14, 17-18**

#### **I**

Ittamajt b'tama qawwija fil-Mulej; \*  
hu niżel hdejja u sama' l-għajta tiegħi.  
Minn bir waħxi tellagħni, \*  
minn qalb il-ħama u t-tajn;  
fuq il-blat qeghedli riglejja, \*  
u saħħaħli l-mixi tiegħi.  
Qeghedli fuq fommi għanja ġdida, \*  
għanja ta' tifhir lil Alla tagħna.

Ħafna jaraw u jimtlew bil-biza' tiegħu, \*  
u jittamaw fil-Mulej.  
Hieni l-bniedem li jqiegħed fil-Mulej it-tama tiegħu, \*  
u ma jmurx mal-kburin, mogħtija għall-gideb.  
Bla għadd l-għemejjel tiegħek, \*  
Mulej, Alla tiegħi;  
ta' l-għageb il-ħsibijiet tiegħek għalina; \*  
ħadd ma jħabbatha miegħek!  
Irrid inxandarhom u fuqhom nitkellem; \*  
izda huma ħafna biex insemmihom.

Int ma titgħaxxaqx b'sagrificċji u offerti; \*  
imma widnejja inti ftaħtli;

ma tlabtnix vittmi tal-ħruq u tat-tpattija. \*  
Mbagħad jien għedt: "Hawn jien, ġej.  
Fil-bidu tal-ktieb hemm miktub fuqi \*  
li nagħmel ir-rieda tiegħek.  
Alla tiegħi, dan jogħgobni; \*  
il-liġi tiegħek ġewwa qalbi."  
Glorja.

**Ant.2** L-ikel tiegħi hu li nagħmel ir-rieda tal-Missier.

**Ant.3** Jien, fqajjar u msejken, għandi 'l Sidi jaħseb fija.

## II

Xandart il-ġustizzja tiegħek f'ġemgħa kbira; †  
xufftejja ma żammejthomx magħluqa. \*  
Mulej, dan inti tafu.  
Ma ħbejtx f'qalbi l-ġustizzja tiegħek; \*  
il-fedeltà u s-salvazzjoni tiegħek jien habbarthom;  
ma ħbejtx it-tjieba u l-fedeltà tiegħek \*  
lill-ġemgħa kbira.

Int, Mulej, la ćaħħadnix mill-ħniena tiegħek; \*  
it-tjieba u l-fedeltà tiegħek  
iharsuni għal dejjem!  
Għax għalquni minn kull naħa  
ħsarat li ma jingħaddux; \*  
ħakmuni htijiet u ma nistax nara;  
huma aktar mix-xagħar ta' rasi; \*  
għandi qalbi maqtugħa.

Ha jogħgobok, Mulej, teħlisni; \*  
Mulej, fittex għinni.  
Jithennew u jifirħu bik \*  
dawk kollha li jfittxuk;  
jgħidu dejjem: "Kbir il-Mulej!" \*  
dawk li jħobbu s-salvazzjoni tiegħek.  
Imma jien, fqajjar u msejken, \*  
għandi 'l Sidi jaħseb fija.  
Inti l-għajnuna u l-ħelsien tiegħi; \*  
iddumx ma tghinni, Alla tiegħi!

Glorja.

**Ant.3** Jien, fqajjar u msejken, għandi ‘1 Sidi jaħseb fija.

### **Fid-Disgha ta’ filghodu**

#### **LEZZJONI QASIRA Ġer 31:33**

Dan ikun il-patt li għad nagħmel ma’ dar Izrael wara dawk il-jiem, jgħid il-Mulej : Inqiegħed il-ligi tiegħi fihom u niktibha f’qalbhom ; u jiena nkun Alla tagħhom, u huma jkunu l-poplu tiegħi.

**V/.** Ohloq fija qalb safja, o Alla.

**R/.** La twarrabnix minn quddiemek.

#### **Talba**

O Alla, Missier it-tjieba, int ridt li l-bnedmin jaħdmu, biex bix-xogħol tagħhom jgħinu dejjem lil xulxin ħalli jiksbu ħwejjeg aqwa; aghmel li aħna nħabirku bla heda, hekk li ngħixu għalik fl-ispirtu ta’ wliedek u nħobbu lil kulhadd bħal aħwa. Bi Kristu Sidna. Ammen.

### **F’Nofsinhar**

#### **LEZZJONI QASIRA**

**Ġer 32:40**

Dan jgħid il-Mulej: Nagħmel magħhom patt għal dejjem li ma nergax lura milli nagħmlilhom il-ġid; inqiegħed il-biza’ tiegħi f’qalbhom, biex ma jitbegħdux minni.

**V/.** F’Alla s-salvazzjoni u l-ġieħ tiegħi.

**R/.** Fih il-kenn tiegħi.

#### **Talba**

O Alla, sid u għassies tal-ħsad u d-dielja, inti ssejjaħ il-ħaddiema għax-xogħol u tagħtihom il-ħlas tajjeb li jisthoqqilhom; aghmel li aħna nilqgħu bil-qalb il-piż tal-jum, hekk li qatt ma ngemgmu kontra dak li jogħgob lilek. Bi Kristu Sidna. Ammen.

## **Fit-Tlieta ta' wara nofsinhar**

### **LEZZJONI QASIRA Ezek 34:31**

Intom il-merħla tiegħi, il-merħla tal-mergħa tiegħi, u jien Alla tagħkom, jgħid Sidi l-Mulej.

**V/.** Il-Mulej hu r-ragħaj tiegħi, xejn ma jonqosni.

**R/.** F'merghat kollhom hdura jqeghedni.

### **Talba**

O Alla, int qiegħed issejħilna f'dak l-istess ħin li fih l-Appostli kienu jitolgħu fit-tempju; isma' t-talb li qegħdin nagħmlulek b'fehma sinciera f'isem Ġesù, biex bih naqilgħu mingħandek is-salvazzjoni għal dawk kollha li jsejjħu dan l-isem. Bi Kristu Sidna. Ammen.

Inbierku l-Mulej

**R/.** Inroddu ħajr lil Alla.

## L-GHASAR

V/. O Alla, ejja eħlisni.

R/. Mulej, fittex għinni.

Glorja. Kif kien mill-bidu. Hallelujah.

## INNU

Mulej, Missier id-dawl, fit-tjieba tiegħek,  
keċċi minn moħħna d-dlam tad-dnub u l-ħażen,  
agħtina li niżżejnu biss bid-dija  
tal-grazzja tiegħek.

Issa li għadda l-jum bit-taħbit tiegħu,  
ingbarna biex inroddu ħajr lil ismek,  
għax int żammejtna qawwijin f'saħħitna  
matul hidmietna.

Id-dawl tal-jum ġa naqas, u fid-dalma  
tal-lejl dalwaqt jinsatru l-ħwejjeġ kollha;  
int, Xemx ħanina, ibqa' iddi fuqna  
fil-mistrieħ tagħna.

Aħsel lil ruħna b'raġġ tas-safa tiegħek,  
roddilha l-bjuda tat-twelid ġdid tagħha,  
biex, waqt l-irqad tal-ġisem, tibqa' tishar,  
tistenna lilek.

Alla Missier, nagħtuk kull ġieħ u glorja,  
lilek, lil Ibnek, u 'l-Ispirtu s-Santu,  
li sa minn dejjem kbira s-saltna tagħkom,  
u tibqa' għal dejjem. Ammen.

## SALMODIJA

**Ant. 1:** Int l-isbaħ fost ulied il-bnedmin, imsawwba l-hlewwa fuq xufftejk.

## Salm 44 (45)

### I

Qalbi tfawwar bi kliem sabiħ; †  
ngħanni l-għanja tiegħi lis-sultan; \*  
lsieni pinna ta' kittieb ħafif.

Int l-isbaħ fost ulied il-bnedmin, †  
imsawwba l-ħlewwa fuq xufftejk; \*  
għalhekk bierkek Alla għal dejjem.

Thazzem, qalbieni, b'sejfek fuq ġenbek; \*  
ilbes il-ġieħ u l-ġmiel tiegħek!  
Irkeb għar-rebħa tas-sewwa u l-ħaqq; \*  
turik lemintek ħwejjeg ta' l-għageb!  
Il-vleġeg tiegħek jinfdu, †  
taħtek jaqgħu l-popli; \*  
jaqtgħu qalbhom l-għedewwa tas-sultan.

It-tron tiegħek, Alla, għal dejjem ta' dejjem; \*  
xettru tas-sewwa hu x-xettru ta' saltnatek!  
Int thobb il-ġustizzja u tobghod il-ħażen; \*  
għalhekk dilkek Alla, Alla tiegħek,  
b'żejt il-hena aktar minn shabek.

Bil-mirra u s-sabbara u l-kassja,  
kollha fwieħa lbiesek. \*  
Mill-palazzi ta' l-avorju  
jferrħek id-daqq tal-kordi.  
Bniet is-sultan johorgu jilqgħuk; \*  
f'lemintek is-sultana  
mzejjna b'deheb ta' Ofir.  
Glorja lill-Missier, u lill-Iben, \*  
u lill-Ispirtu s-Santu.  
Kif kien mill-bidu, issa u dejjem, \*  
u jibqa' għal dejjem ta' dejjem. Ammen.

**Ant. 1:** Int l-isbaħ fost ulied il-bnedmin, imsawwba l-ħlewwa fuq xufftejk.



**Ant. 2:** Ara l-Għarus! Oħorgu ilqgħuh!

## II

Isma', binti, ħares u agħti widen, \*  
insa 'l ġensek u 'l dar missierek.  
Jitgħaxxaq is-sultan bi ġmielek; \*  
u int, għax hu sidek, agħtih qima.  
In-nies ta' Tir bir-rigali jġu, \*  
il-kbarat ifittxu l-favuri tiegħek.

Kollha ġmiel bint is-sultan bil-ġawhar, \*  
minsug bid-deheb ilbiesha.  
Għand is-sultan jehduha bix-xbejbiet warajha, \*  
it-tfajliet li jingħatawlha bi sħabha.  
Jittieħdu b'għajat ta' ferħ u hena; \*  
jidħlu fil-palazz tas-sultan.

Flok missirijietek jilħqu wliedek; \*  
inti tqegħedhom kapijiet fuq l-art kollha.  
Infakkar ismek minn nisel għal nisel;  
ifaħħruk il-popli għal dejjem ta' dejjem!  
Glorja lill-Missier.....

**Ant. 2:** Ara l-Għarus! Oħorgu ilqgħuh!

**Ant. 3:** Alla ried li, meta tasal il-milja taż-żminijiet, kollox jingabar taħt Kristu.

## Kantiku (Ef 1:3-10)

Imbierrek Alla u Missier Sidna Ġesù Kristu, \*  
li berikna b'kull xorta ta' barka spiritwali,  
fis-smewwiet fi Kristu.  
Hekk hu għażilna fih, †  
sa minn qabel il-ħolqien tad-dinja, \*  
biex inkunu qaddisa u bla tebgħa  
quddiemu fl-imħabba.  
Iddestinana minn qabel li nkunu għalih ulied adottivi †  
permezz ta' Ġesù Kristu; \*  
hekk għogob lir-rieda tajba tiegħu,  
għat-tifhir tal-glorja tal-grazzja tiegħu, \*

li biha mliena fil-Maħbub tiegħu.

Fih aħna għandna l-fidwa, bid-demm tiegħu, \*  
il-maħfra tad-dnubiet,  
skond l-għana tal-grazzja tiegħu. \*  
li biha fawwarna fl-għerf u l-għaqal kollu:  
hu għarrafna l-misteru tar-rieda tiegħu; †  
skond il-pjan li għoġbu jfassal fih minn qabel, \*  
u li kellu jseħh meta tasal il-milja taż-żminijiet;  
jigifieri, li kollox jingabar taħt Ras waħda, li hu Kristu, \*  
kull ma hu fl-art u kull ma hu fis-sema.  
Glorja.

**Ant. 3:** Alla ried li, meta tasal il-milja taż-żminijiet, kollox jingabar taħt Kristu.

## **LEZZJONI QASIRA**

**1 Tess 2:13**

Nizzu ħajr bla heda lil Alla talli l-kelma ta' Alla, li intom smajtu mingħandna, ilqajtuha mhux bħala kelma ta' bniedem iżda bħala kelma ta' Alla, kif tassew hi: dik il-kelma li qiegħda taħdem fikom li emmintu.

## **RESPONSORJU QASIR**

**R/.** Isma' leħni, Mulej, \* Jiena u nsejjaħlek. Isma'.

**V/.** Ikun it-talb tiegħi bħal incens quddiemek. \* Jiena u nsejjaħlek. Glorja. Isma'.

**Ant. tal-kantiku ta' Marija:**

Tfahħar dejjem ruħi l-kobor tiegħek, Alla tiegħi.

Ruħi tfahħar il-kobor tal-Mulej, \*  
u l-ispirtu tiegħi jifraħ f'Alla s-Salvatur tiegħi,  
ghax hu xeħet għajnejh  
fuq iċ-ċokon tal-qaddejja tiegħu. \*  
Iva, minn issa 'l quddiem  
kull nisel jibda jsejjaħli hienja.

Għax is-Setgħani għamel miegħi hwejjeġ kbar; \*  
qaddis hu l-isem tiegħu.

Il-ħniena tiegħu tinfirex f'kull żmien \*

fuq dawk li jibzghu minnu.

Hu wera l-qawwa ta' drieghu, \*  
xerred lil dawk li huma mkabbra f'qalbhom.  
Nizzel is-setghana minn fuq it-tron taghhom, \*  
u gholla c-ckejknin.  
Mela b'kull gid lil min hu bil-guh, \*  
u l-ghonja baghathom 'il barra b'xejn.  
Ha hsieb Izrael, qaddej tieghu, \*  
ghax ftakar fil-hniena tieghu  
- bhalma wieghed lil missirijietna - \*  
b'rizq Abraham u nisl u ghal dejjem.  
Glorja.

**Ant. tal-kantiku ta' Marija:**

Tfahhar dejjem ruhi l-kobor tieghek, Alla tieghi.

## **PREĊI**

Kristu jhobb il-Knisja tieghu, u jmantniha u jiehu hsiebha. Infahhruh, u b'fidi kbira nitolbuh:

*Mulej, temm ix-xewqat tal-poplu tieghek.*

Mulej Gesu, aghmel li l-bnedmin kollha jaghrfu l-verita tieghek:

- aghti lil kulhadd is-salvazzjoni.

Hares lill-Papa u lill-Isqof taghna:

- ghinhom bil-qawwa tieghek.

Hu hsieb dawk li qeghdin ifittxu x-xoghol li ghalih ghandhom il-jedd:

- aghtihom li jghixu fis-sliem, minghajr il-biza tal-qghad u l-faqar.

Kun int, Mulej, il-kenn tal-fqir:

- kun l-ghajnuna tieghu fl-hemm.

Nirrikkmandawlek lil dawk li f'hajjithom tajthom il-gieh tal-ministeru mqaddes:

- tellaghhom fis-sema biex ifahhruk ghal dejjem.

## **Missierna**

### **Talba**

O Alla li tista' kollox, illum int tajtna s-sahha fil-hidmiet taghna, qaddejja tieghek li ma niswew ghal xejn; ilqa' dan it-tifhir li qeghdin noffrulek bhala s-sagrificju taghna fil-ghaxija, biex inroddulek hajr tal-grazzji kollha li tajtna f'dan

il-jum. B'Ibnek Ġesù Kristu Sidna, li kiegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

### **Gheluq**

Il-Mulej iberikna, iħarisna minn kull deni, u jwassalna għall-ħajja ta' dejjem.  
**Ammen.**

## TALBA TA' GHELUQ IL-JUM IT-TNEJN

**V.** O Alla, ejja ehlieni.

**R.** Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-  
ċelebrazzjoni fil-komun jista' jidhol fl-att penitenzjali skond il-formoli wżati fil-  
Quddiesa.*

### ATT PENITENZJALI

I. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad kulhadd flimkien jistqarr:**

Nistqarr 'l Alla li jista' kollox,  
u lilkom, ħuti, li jiena dnibt ħafna bil-ħsieb,  
bil-kliem, bl-egħmil u billi ħallejt dmirijeti:

*iħabbtu fuq sidirhom*

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, ħuti, biex titolbu għalija lill-Mulej Alla tagħna.

**Tingħata l-assoluzzjoni:**

Ihenn għalina Alla li jista' kollox,

jahfrilna dnubietna, u jwassalna għall-ħajja ta' dejjem.

**R/. Ammen.**

*Jew*

II. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad jingħad:**

**V.** Henn għalina, Mulej

**R.** Għax dnibna kontra tiegħek.

**V.** Uri lilna, Mulej, it-tjieba tiegħek.

**R.** U s-salvazzjoni tiegħek agħtina.

**Tingħata l-assoluzzjoni:**

Ihenn għalina Alla li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

**Jew**

III. *Issir l-istedina għall-penitenza.*

Ħuti, ejjew nagħarfu ħtijietna.

*Isir ftit tas-skiet. Imbagħad jingħadu dawn l-invokazzjonijiet, jew oħrajn:*

Int li kont mibgħut biex tfejjaq il-bnedmin ta' qalbhom niedma: Mulej, ħniena.

**R. Mulej, ħniena.**

Int li ġejt biex issejjaħ il-midinbin: Kristu ħniena.

**R. Kristu ħniena.**

Int li qieghed fil-lemin tal-Missier, biex tidhol għalina: Mulej ħniena.

**R. Mulej, ħniena.**

*Tingħata l-assoluzzjoni:*

Ihenn għalina, Alla, li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

## **INNU**

Wara dan il-jum li tajtna,  
nitolbuk, ħallieq ta' kollox,  
biex fit-tjieba kbira tiegħek  
tgħasses fuqna u tieqaf magħna.

Fik u bik jistrieħu qlubna,  
jibqgħu jħossu l-kenn ta' mħabbtek,  
sabiex għada minn filgħodu  
jisbħu jgħannu l-glorja tiegħek.

Bierek jiemna b'saħħa tajba,  
żid il-ħegġa ta' ħajjitna,  
u bid-dija tiegħek dawwal  
dlam il-lejl li riesaq fuqna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu farag tagħna. **Ammen.**

## SALMODIJA

*Barra Ż.GH.:*

**Ant. Int, Alla Sidi, iddum biex taghdab, u kollok tjieba.**

*Ż.GH.:*

**Ant. Hallelujah, hallelujah, hallelujah.**

### Salm 85 (86)

**Talba ta' fqir fil-hemm**

*Imbierek Alla, li jfarragna fid-dwejjaq kollha tagħna. (2 Kor 1:3.4)*

Agħtini widen, Mulej, u wegibni, \*  
għaliex jiena msejken u fqajjar.  
Harisli ħajti, għax jiena twajjeb, \*  
salva l-qaddej tiegħek, għax fik jittama.

Int Alla tiegħi, henn għaliya, Sidi, \*  
għax lilek ngħajjat il-ħin kollu.  
Ferraħ ruh il-qaddej tiegħek, \*  
għax lejki, Sidi, jien nerfa' ruħi.  
Għax int, Sidi, twajjeb u taħfer, \*  
kollok tjieba għal kull min isejjahlek.

Agħti widen, Mulej, għat-talba tiegħi, \*  
isma' l-lehen ta' l-ilfiq tiegħi.  
F'jum in-niket tiegħi nsejjahlek, \*  
għax inti żgur twegibni.

Hadd m'hu bhalek fost l-allat, Mulej, \*  
u xejn bħall-għemil tiegħek.  
Il-ġnus kollha, li għamilt, jiġu jinxteħtu quddiemek, \*  
u jsebbħu ismek, Sidi.  
Għax kbir int, u għemejjel ta' l-għageb tagħmel; \*  
int waħdek Alla!

Urini, Mulej, triqatek, †  
biex nimxi fis-sewwa tiegħek; \*  
agħtini qalb waħda, biex ikolli l-biza' ta' ismek.

B'qalbi kollha nizzik ħajr, Mulej Alla tiegħi, \*  
u nsebbah ismek għal dejjem.  
Għax kbira hi t-tjieba tiegħek miegħi, \*  
int hlistni minn qiegħ l-imwiet.

O Alla, nies kburin qamu għalija, †  
għemgħa nies qawwija jonsbuli ħajti; \*  
huma nies li ma jagħtux kasek.  
Int, Alla Sidi, ħanin u twajjeb, \*  
iddum biex tagħdab, kollok tjieba u fedeltà.  
Hares lejja u henn għalija, †  
agħti qawwa lill-qaddej tiegħek, \*  
salva l-iben tal-qaddejja tiegħek.  
Urini sinjal ta' tjubitek, †  
ħa jaraw u jithawwdu l-għedewwa tiegħi; \*  
għax int, Mulej, tghinni u tfarragni.  
Glorja.

**Barra Z.GH.:**

**Ant. Int, Alla Sidi, iddum biex tagħdab, u kollok tjieba.**

**Z.GH:**

**Ant. Hallelujah, hallelujah, hallelujah.**

## **LEZZJONI QASIRA 1 Tess 5:9-10**

Alla għażilna biex niksbu s-salvazzjoni permezz ta' Sidna Ġesù Kristu, li miet għalina, sabiex, sew jekk inkunu nishru u sew jekk inkunu rieqda meta jiġi, ngħixu haġa waħda miegħu.

## **RESPONSORJU QASIR**

**Barra żmien il-Għid:**

**R.** F'idejk, Mulej, \* Jien nerħi ruħi. F'idejk.

**V.** Int teħlisni, Mulej, Alla tas-sewwa, \* Jien nerħi ruħi. Glorja. F'idejk.

**F'Ħadd il-Għid u l-ottava jingħad:**

**Ant.** Dan hu l-jum li għamel il-Mulej; Ħa nifirħu u nithennew fih. Hallelujah.

**Fi żmien il-Għid:**



**R.** F'idejk, Mulej, jien nerħi ruħi. Hallelujah, hallelujah. F'idejk.

**V.** Int teħlisni, Mulej, Alla tas-sewwa. \* Hallelujah, hallelujah. Glorja. F'idejk.

**Ant.** Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

## **KANTIKU EVANGĒLIKU**

**Lq. 2,29-32**

*Kristu dawl tal-ġnus u glorja ta' Israel*

Issa, o Sid, tista' tħalli l-qaddej tiegħek \*  
imur fis-sliem, skond kelmttek;  
ghaliex ġhajnejja raw \*  
is-salvazzjoni tiegħek,  
li int ħejjejt \*  
għall-popli kollha:  
dawl biex idawwal il-ġnus, \*  
u glorja tal-poplu tiegħek Israel.

**Glorja.**

**Ant.** Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

## **Talba**

Mulej, agħtina l-mistrieħ għas-saħħa ta' ġisimna, u agħmel li dak li żrajna illum bil-ħidma tagħna jnissel frott li jibqa' għal dejjem. Bi Kristu Sidna. **R.**  
**Ammen.**

*Wara t-talba tingħad il-barka:*

Il-Mulej li jista' kollox jagħtina lejl kwiet u tmiem tajjeb.

**R. Ammen.**

*Fl-aħħarnett, mingħajr versett u talba, tingħad waħda mill-antifoni tal-Madonna.*

Omm ħelwa ta' Kristu l-Feddej,  
int bieb illi jagħti għas-sema,  
int kewkba tal-baħar, Marija!  
Ĥarisna mill-waqgħa, kun magħna,

ghajnuna tal-poplu l-mahtur,  
li b'ghageb nissilt 'il min halqek  
fis-siegħa li lqajt it-tislima  
li tak Gabrijel, u bqajt xebba,  
kif qabel, hekk wara t-tnissil.  
Henn, Omm, għal uliedek midinba.

*jew*

Is-sliem, o Sultana  
tas-sema, Sidt l-angli;  
int l-għerq u l-bieb safi  
mnejn ġie dawl id-dinja.  
O Vergni glorjuża,  
ta' ġmiel u sbuħija,  
is-sliem għalik! Itlob  
lil Kristu għalina.

*jew*

Sliem għalik, Sultana, omm tal-ħniena;  
hajja, hlewwa u tama tagħna, sliem għalik.  
Lilek ingħajtu,  
għaliex aħna tturufnati, ulied Eva.  
Lilek nitniehdu, aħna li nibku u nolfqu  
f'dan il-wied ta' dmugh.  
Ejja, mela, avukata tagħna,  
dawwar lejna  
dawk il-għajnejn tiegħek tal-ħniena;  
u wrina, wara dan it-turufnament,  
lil Ġesu', frott imbierek tal-ġuf tiegħek.  
O Hanina, o pija, o helwa Vergni Marija.

*jew*

Taħt il-ħarsien tiegħek nistkennu,  
Omm qaddisa ta' Alla:  
la twarrabx minn quddiemek  
it-talb li nagħmlulek fi htigijietna,  
u eħlisna dejjem minn kull tiġrib,  
o Vergni glorjuża u mbierka.